

## પ્રવેશ માટેની કાર્ય પદ્ધતિ#

૧. ગુજરાત વ્યાવસાયિક ટેકનિકલ શિક્ષણ કોલેજો અથવા સંસ્થાઓ (પ્રવેશ નિયમન અને ફી નિર્ધારણ), એક્ટ, ૨૦૦૭ હેઠળ વ્યાવસાયિક ડિપ્લોમા અભ્યાસક્રમોના પ્રથમ વર્ષમાં પ્રવેશ માટેની કાર્ય પદ્ધતિ.
૨. વ્યાખ્યા :-
  - (૧) આ નિયમોમાં, સંદર્ભથી અન્યથા અપેક્ષિત ન હોય તો, -
    - (ક) “અધિનિયમ” એટલે ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) અધિનિયમ, ૨૦૦૭ (સન ૨૦૦૮નો ગુજરાતનો ૨જો);
    - (ખ) આ નિયમોના હેતુ માટે “ પ્રવેશ” એટલે એન્જિનીયરીંગ અને ટેકનોલોજીના વ્યાવસાયિક ડિપ્લોમા અભ્યાસક્રમોમાં પ્રથમ વર્ષમાં ઉમેદવારોનો પ્રવેશ;
    - (ગ) “પ્રવેશ સમિતિ” એટલે વ્યાવસાયિક ડિપ્લોમા અભ્યાસક્રમોમાં પ્રથમ વર્ષમાં પ્રવેશના હેતુ માટે, અધિનિયમની કલમ ૪ હેઠળ રાજ્ય સરકારે રચેલી પ્રવેશ સમિતિ;
    - (ગગ) કોર્ષ (અભ્યાસક્રમ) એટલે પ્રોગ્રામમાં શીખવવામાં આવતી કોઈ એક શાખા, જેમાં દ્વીસ્નાતક કોર્ષ અથવા સમન્વિત અભ્યાસક્રમનો સમાવેશ થઈ શકશે.
    - (ઘ) “પ્રમાણપત્ર ધારક” એટલે ટેકનીકલ પરિક્ષા બોર્ડ (TEB) અથવા નેશનલ કાઉન્સિલ ફોર વોકેશનલ ટ્રેઈનીંગ બોર્ડ (NCVT) અથવા ગુજરાત કાઉન્સિલ ફોર વોકેશનલ ટ્રેડ્સ (GCVT) અથવા ભારત સરકાર દ્વારા ગઠિત ઈન્ડો જર્મન ટુલ રૂમ (IGTR) દ્વારા યોજેલ બે વર્ષનો પ્રમાણપત્ર અભ્યાસક્રમ જેણે ઉત્તીર્ણ કર્યો હોય તેવા ઉમેદવાર.
    - (ચ) “GCVT” એટલે ગુજરાત સરકાર દ્વારા ગઠિત ગુજરાત કાઉન્સિલ ઓફ વોકેશનલ ટ્રેઈનીંગ.
    - (છ) “ગુજરાત બોર્ડ” એટલે ગુજરાત માધ્યમિક અને ઉચ્ચતર માધ્યમિક શાળા બોર્ડ અધિનિયમ ૧૯૭૨ની કલમ ૩ હેઠળ સ્થપાયેલું ગુજરાત માધ્યમિક અને ઉચ્ચતર માધ્યમિક શાળા બોર્ડ;
    - (જ) “હેલ્પ સેન્ટર” એટલે ઓફ કેમ્પસ-ઓન-લાઈન પ્રવેશ પ્રક્રિયા માટે ઉમેદવારોની સગવડ માટે પ્રવેશ સમિતિએ જાહેર કરેલ કેન્દ્રો.
    - (ઝ) “ઈન્ડસ્ટ્રીયલ ટ્રેઈનીંગ ઈન્સ્ટીટ્યુટ (ITI)” એટલે ડાયરક્ટોરેટ ઓફ એમ્પ્લોયમેન્ટ એન્ડ ટ્રેઈનીંગ(DET), ગુજરાત સરકાર દ્વારા સંચાલિત એવી સંસ્થાઓ કે જે ટેકનીકલ અભ્યાસક્રમોનું શિક્ષણ આપે છે.
    - (ટ) “NCVT” એટલે ભારત સરકારનાં શ્રમ વિભાગ, ભારત સરકાર દ્વારા પ્રસ્થાપિત નેશનલ કાઉન્સિલ ફોર વોકેશનલ ટ્રેઈનીંગ સંસ્થા.
    - (ટટ) “IGTR” ભારત સરકાર દ્વારા ગઠિત ઈન્ડો જર્મન ટુલ રૂમ.
    - (ઠ) “વ્યાવસાયિક ડિપ્લોમા અભ્યાસક્રમો” એટલે અને તેમાં ડિપ્લોમા ઈન એન્જિનીયરીંગ/ટેકનોલોજી, ડિપ્લોમા ઈન આર્કિટેક્ચર, ડિપ્લોમા ઈન હોટલ એન્ડ ટુરિઝમ મેનેજમેન્ટ, અને ડિપ્લોમા કોર્સિસ ઈન એપ્લાઈડ આર્ટ્સ એન્ડ ક્રાફ્ટ્સ;
    - (જ) “લાયકી પરીક્ષા” એટલે
      - (૧) ગણિત, વિજ્ઞાન અને અંગ્રેજી વિષય સાથે ઉત્તીર્ણ કરેલ માધ્યમિક શાળાંત પ્રમાણપત્ર પરીક્ષા (ધોરણ ૧૦) અથવા તેને સમકક્ષ પરીક્ષા; અથવા
      - (૨) ધો. ૧૦ + NCVT અથવા GCVT અથવા IGTR દ્વારા માન્ય બે વર્ષનો સર્ટિફિકેટ અભ્યાસક્રમ; જો ઉમેદવારે માધ્યમિક શાળાંત પરીક્ષા (ધો. ૧૦ની પરીક્ષા) ગણિત, વિજ્ઞાન અને અંગ્રેજી વિષય સાથે ઉત્તીર્ણ કરેલ હોય તો; અથવા
      - (૩) ધો. ૧૦ + TEB દ્વારા માન્ય બે વર્ષનો સર્ટિફિકેટ અભ્યાસક્રમ; જો ઉમેદવારે માધ્યમિક શાળાંત પરીક્ષા (ધો. ૧૦ની પરીક્ષા) ગણિત, વિજ્ઞાન અને અંગ્રેજી વિષય સાથે ઉત્તીર્ણ કરેલ હોય તો; અથવા
      - (૪) ધો. ૮ + બે અથવા વધુ વર્ષનો NCVT અથવા GCVT દ્વારા માન્ય બે વર્ષનો સર્ટિફિકેટ અભ્યાસક્રમ, જો ઉમેદવારે ધો. ૧૦ની પરીક્ષા ગુજરાત સેકન્ડરી અને હાયર સેકન્ડરી બોર્ડમાંથી અથવા ઓપન સ્કૂલોમાંથી (૧) ગણિત (૨) વિજ્ઞાન (૩) ગુજરાતી અને (૪) અંગ્રેજી સાથે ઉત્તીર્ણ કરેલ હોય અથવા તેની સમકક્ષ પરીક્ષા;
    - (ઢ) “સેકન્ડ શીફ્ટ” એટલે જ્યાં બે શીફ્ટ કાર્યરત હોય, ત્યાં બીજા સમયગાળા દરમ્યાન કરવામાં આવતી પ્રવૃત્તિઓ.
    - (ણ) “શીફ્ટ” એટલે એવો સમયગાળો કે જે દરમ્યાન ટેકનીકલ સંસ્થાની શૈક્ષણિક પ્રવૃત્તિઓ કરવામાં આવે છે.
    - (ત) “ટેકનિકલ પરીક્ષા બોર્ડ (TEB)” એટલે તા. ૧૧મી જુલાઈ, ૧૯૬૬ના શિક્ષણ અને શ્રમ વિભાગના સરકારી ઠરાવ ક્રમાંક : ઈસીટી-૧ ૦૬૪/૯૧૮૧૩-જીએચ હેઠળ રાજ્ય સરકારે સ્થાપેલુ ટેકનીકલ પરીક્ષા બોર્ડ;
    - (તત) “મંજુર થયેલ પ્રવેશ ક્ષમતા” ઓલ ઈન્ડિયા કાઉન્સિલ ઓફ ટેકનીકલ એજ્યુકેશન, નવી દિલ્હી દ્વારા માન્ય પ્રવેશ બેઠકોની સંખ્યા, જે વ્યાવસાયિક ડિપ્લોમા કોર્ષની પ્રવેશ વર્ષ અને પ્રવેશ માટે ઉપલબ્ધ સીટની બેઠકો.

- (થ) “વેબ સાઈટ” એટલે ઓફ કેમ્પસ-ઓન-લાઈન પ્રવેશ પ્રક્રિયા કરવા માટે પ્રવેશ સમિતિની સત્તાવાર વેબ સાઈટ  
(૨) આ નિયમોમાં વાપરેલા પણ વ્યાખ્યાયિત ન કરેલા શબ્દો અને શબ્દપ્રયોગોનો, અધિનિયમમાં તેમનો જે અર્થ આપ્યો છે તે જ થશે.

### ૩. વ્યાવસાયિક ડિપ્લોમા અભ્યાસક્રમોમાં પ્રવેશ .-

- (૧) વ્યાવસાયિક ડિપ્લોમા અભ્યાસક્રમોના પ્રથમ વર્ષમાં નીચે પ્રમાણે પ્રવેશ આપશે :  
(ક) તમામ સરકારી બેઠકો પ્રવેશ સમિતિએ તૈયાર કરેલ ગુણવત્તા યાદીના આધારે ભરવામાં આવશે.  
(ખ) સંચાલક મંડળની તમામ બેઠકો સંબંધિત વ્યાવસાયિક શૈક્ષણિક કોલેજ અથવા સંસ્થાના સંચાલક મંડળ દ્વારા પ્રવેશ સમિતિએ તૈયાર કરેલ ગુણવત્તા યાદીમાં જેના નામ હોય તેવા વિદ્યાર્થીઓની આંતરિક ગુણવત્તા યાદીના આધારે ભરવામાં આવશે.  
(૨) પ્રવેશ સમિતિ, વ્યાવસાયિક શૈક્ષણિક કોલેજ અથવા સંસ્થામાં વ્યાવસાયિક ડિપ્લોમા અભ્યાસક્રમોમાં ઉમેદવારોના પ્રવેશ માટે માર્ગદર્શન આપશે, દેખરેખ રાખશે અને સમગ્ર પ્રક્રિયાનું નિયંત્રણ કરશે.

### ૪. પ્રવેશ માટે ઉપલબ્ધ બેઠકો .-

- (૧) વ્યાવસાયિક ડિપ્લોમા અભ્યાસક્રમોના પ્રથમ વર્ષમાં પ્રવેશના હેતુ માટે ઉપલબ્ધ બેઠકોમાં નીચેનો સમાવેશ થશે—

#### ક. સરકારી બેઠકો :

- (૧) રાજ્યની સરકારી કોલેજો અથવા સંસ્થાઓમાંની, વ્યાવસાયિક ડિપ્લોમા અભ્યાસક્રમોની મંજૂર થયેલી તમામ બેઠકો,  
(૨) અનુદાન-સહાયિત કોલેજો અથવા સંસ્થાઓમાંની વ્યાવસાયિક ડિપ્લોમા એન્જિનીયરીંગ અને ટેકનોલોજીના અભ્યાસક્રમોની મંજૂર થયેલી તમામ બેઠકો,  
(૩) બિન સહાયિત કોલેજો અથવા સંસ્થાઓમાંની વ્યાવસાયિક ડિપ્લોમા એન્જિનીયરીંગ અને ટેકનોલોજીના અભ્યાસક્રમોની મંજૂર થયેલી કુલ બેઠકોની પંચોતેર ટકા (૭૫%) બેઠકો અને  
(૪) રાજ્યની સરકારી કોલેજો અથવા સંસ્થાઓમાંની અનુદાન-સહાયિત અને બિન સહાયિત કોલેજોની વ્યાવસાયિક અભ્યાસક્રમોની તમામ સંખ્યાધિક બેઠકો.

#### ખ. સંચાલક મંડળની બેઠકો :

- (૧) પંદર ટકા (૧૫%) બિન નિવાસી ભારતીય બેઠકો સહિત બિન સહાયિત કોલેજો અથવા સંસ્થાઓમાંની વ્યાવસાયિક ડિપ્લોમા એન્જિનીયરીંગ અને ટેકનોલોજીના અભ્યાસક્રમોની મંજૂર થયેલી કુલ બેઠકોની પચીસ ટકા (૨૫%) બેઠકો.  
(૨) પ્રથમ પરામર્શ કાર્યક્રમના આરંભના ત્રણ દિવસ અગાઉ સમિતિને બેઠકોની મંજૂરીના સંબંધમાં થયેલી જાણ ઉપલબ્ધ બેઠકો તરીકે ગણાશે અને  
(૩) પરામર્શ કાર્યક્રમના આરંભના ત્રણ દિવસ અગાઉ કોઈ બિન સહાયિત કોલેજ અથવા સંસ્થા, સંચાલક મંડળની બેઠકો પ્રવેશ સમિતિ દ્વારા ભરવા માટે વિનંતી કરે ત્યારે, તેવી બેઠકો પણ પ્રવેશ આપવા માટે ઉપલબ્ધ બેઠકો ગણાશે.

### ૫. પ્રવેશ માટે યોગ્યતા.-

- (૧) વ્યાવસાયિક ડિપ્લોમા અભ્યાસક્રમ પ્રવેશના હેતુ માટે, ઉમેદવારે અધિકૃતપણે ઓલ ઇન્ડિયા કાઉન્સિલ ફોર ટેકનીકલ એજ્યુકેશન (AICTE)ની વખતોવખત દર્શાવેલ વિષયોની લઘુત્તમ ટકાવારીના ગુણ પ્રમાણે લાયકી પરીક્ષા ઉત્તીર્ણ કરેલ હોવી જોઈએ.

#### (૧) ગુજરાત બોર્ડની; અથવા

- (૨) કેન્દ્રીય માધ્યમિક શિક્ષણ બોર્ડ (CBSE)ની અથવા ધી કાઉન્સિલ ઓફ ઇન્ડિયન સ્કૂલ સર્ટિફિકેટ એકઝામિનેશન, નવી દિલ્હી અથવા ઇન્ટરનેશનલ સ્કૂલ બોર્ડની અથવા નેશનલ ઇન્સ્ટીટ્યુટ ઓફ ઓપન સ્કૂલીંગની અથવા સંસ્કૃત પાઠશાળાની લાયકી પરીક્ષા ઉત્તીર્ણ કરેલ હોવી જોઈએ, પરંતુ

(ક) ઉમેદવારે જેમાં અભ્યાસ કર્યો હોય તે શાળા / અભ્યાસકેન્દ્ર ગુજરાત રાજ્યમાં આવેલ હોવી જોઈશે; અથવા

(ખ) ઉમેદવારે જે શાળા/અભ્યાસ કેન્દ્રમાં અભ્યાસ કર્યો હોય તે શાળા/અભ્યાસ કેન્દ્ર દીવ, દમણ અને દાદરા નગર હવેલીનાં સંઘ પ્રદેશમાં આવેલી હોવી જોઈએ અને માતા/પિતા મૂળ ગુજરાતનાં હોવા જોઈએ.

અથવા

- (૩) જે ઉમેદવારે ગુજરાત રાજ્યમાં આવેલી કોઈપણ શાળામાં જવાહરલાલ નવોદય વિદ્યાલય યોજના હેઠળ ધોરણ ૮ સુધી અભ્યાસ કર્યો હોય અને ત્યાર પછી સદરહું યોજના હેઠળ ગુજરાત રાજ્યની બહાર આવેલી કોઈપણ શાળામાં અભ્યાસ કર્યો હોય તે ઉમેદવાર પ્રવેશ માટે પાત્ર થશે.

**સ્પષ્ટીકરણ :** “જવાહરલાલ નવોદય વિદ્યાલય યોજના” એટલે શિક્ષણની રાષ્ટ્રીય નીતિ અનુસાર ભારત સરકાર દ્વારા સન ૧૯૮૫-૮૬ના વર્ષ દરમિયાન શરૂ કરવામાં આવેલી જવાહરલાલ નવોદય વિદ્યાલય યોજના, જેનું સંચાલન માનવ સંસાધન વિકાસ મંત્રાલયના શિક્ષણ વિભાગ હેઠળ એક સ્વાયત્ત સંગઠન નવોદય વિદ્યાલય સમિતિ દ્વારા કરવામાં આવે છે.

- (૨) પ્રમાણપત્ર ધારક ઉમેદવારોની અનામત બેઠકો ઉપર પ્રવેશ માટે—

- (ક) એવા ઉમેદવારો કે જેઓએ ટેકનીકલ એકઝામિનેશન બોર્ડ દ્વારા બે વર્ષના અભ્યાસક્રમનું પ્રમાણપત્ર નિયમ-૧૩નાં કોષ્ટકની કોલમ-૨માં નિર્દિષ્ટ અભ્યાસક્રમ સાથે અથવા NCVT અથવા GCVT ની પરીક્ષા ITI માંથી નિયમ-૧૩નાં કોષ્ટકની કોલમ-૨માં નિર્દિષ્ટ અભ્યાસક્રમ સાથે ઉત્તીર્ણ કરેલ હોય, પરંતુ
- (૧) ઉમેદવારે જે આઈ.ટી.આઈ. અથવા ટેકનીકલ સ્કૂલ/સંસ્થામાં અભ્યાસ કરેલો હોય, તે ગુજરાત રાજ્યમાં આવેલ હોવી જોઈશે; અથવા
- (૨) ઉમેદવારે જે આઈ.ટી.આઈ. અથવા ટેકનીકલ સ્કૂલ/સંસ્થા કે જેમાં અભ્યાસ કર્યો હોય, કેન્દ્રશાસિત પ્રદેશો દિવ, દમણ અને દાદરા નગર હવેલીમાં આવેલી હોવી જોઈશે અને માતા-પિતા મૂળ ગુજરાતનાં હોવા જોઈશે; તેવા ઉમેદવાર, તેના માતા પિતાનું અધિવાસ પ્રમાણપત્ર રજૂ કરવાની શરતે આધીન રહીને પ્રવેશ માટે પાત્ર થશે; અથવા
- (ખ) એવા ઉમેદવારો કે જેઓએ બે કે તેથી વધુ વર્ષનાં ધો. ૮ પછીનાં ITI પ્રમાણિત NCVT અથવા GCVT અભ્યાસક્રમની પરીક્ષા ઉત્તીર્ણ કરેલી હોય અને ધો. ૧૦ની ગુજરાત બોર્ડ દ્વારા લેવાયેલી અથવા ઓપન સ્કૂલીંગ પરીક્ષા (૧) ગણિત (૨) વિજ્ઞાન (૩) ગુજરાતી અને (૪) અંગ્રેજી વિષય સાથે અથવા તેને સમકક્ષ પરીક્ષા ઉત્તીર્ણ કરેલ હોય, પરંતુ
- (૧) ઉમેદવારે જે આઈ.ટી.આઈ. અથવા ટેકનીકલ સ્કૂલ/સંસ્થામાં અભ્યાસ કરેલો હોય, તે ગુજરાત રાજ્યમાં આવેલ હોવી જોઈશે; અથવા
- (૨) ઉમેદવારે જે આઈ.ટી.આઈ. અથવા ટેકનીકલ સ્કૂલ/સંસ્થા, કે જેમાં અભ્યાસ કરેલો હોય, કેન્દ્રશાસિત પ્રદેશો દિવ, દમણ અને દાદરા નગર હવેલીમાં આવેલી હોવી જોઈશે અને માતા-પિતા મૂળ ગુજરાતનાં હોવા જોઈશે. તેવા ઉમેદવાર, તેના માતાપિતાનું અધિવાસ પ્રમાણપત્ર રજૂ કરવાની શરતે આધીન રહીને પ્રવેશ માટે પાત્ર થશે.
- (૩) જે ઉમેદવારના માતાપિતા મૂળ ગુજરાતના હોય અને ગુજરાતની બહાર વસવાટ કરતા હોય અને જેણે કેન્દ્રીય માધ્યમિક શિક્ષણ બોર્ડની અથવા ધી કાઉન્સિલ ઓફ ઈન્ડિયન સ્કૂલ સર્ટિફિકેટ એકઝામિનેશન, નવી દિલ્હીની અથવા નેશનલ ઈન્સ્ટિટ્યુટ ઓફ ઓપન સ્કૂલીંગની અથવા સંબંધિત રાજ્ય બોર્ડની લાયકી પરીક્ષા ગુજરાત બહાર ઉત્તીર્ણ કરેલી હોય તેવા ઉમેદવારની ગુણવત્તા યાદીમાં નિયમ-૧૦ મુજબ સમાવેશ કરવામાં આવશે, તેણે તેના માતાપિતાનું અધિવાસ પ્રમાણપત્ર રજૂ કરવું પડશે તે શરતને આધીન રહીને પ્રવેશ માટે પાત્ર થશે.
- (૪) (ક) જે ઉમેદવારના માતાપિતા મૂળ ગુજરાતના હોય અને તે ભારતની બહાર રહેતો હોય તેમજ ભારતની બહારથી લાયકી પરીક્ષા ઉત્તીર્ણ કરેલી હોય, તેવા ઉમેદવારનો સમાવેશ ગુણવત્તા યાદીમાં નિયમ-૧૦ મુજબ થશે. તેવો ઉમેદવાર અસોસિએશન ઓફ ઈન્ડિયન યુનિવર્સિટી, નવી દિલ્હીનું સમકક્ષતાનું પ્રમાણપત્ર અને માતાપિતાનું અધિવાસ પ્રમાણપત્ર રજૂ કરવાની શરતે આધીન રહીને પ્રવેશ માટે પાત્ર થશે.
- (ખ) તેણે જે ગ્રેડમાં લાયકી પરીક્ષા ઉત્તીર્ણ કરી છે, તેને જે ગ્રેડ આપવામાં આવેલ છે, તેના આધારે ગુણાનુક્રમની ન્યૂનતમ કક્ષાને ધ્યાનમાં રાખીને ગુણવત્તા યાદીમાંના ગુણ રૂપાંતરિત કરવા જોઈશે.
- (૫) જે ઉમેદવારના માતાપિતા મૂળ ગુજરાતના હોય અને ગુજરાત બહાર કેન્દ્રીય સરકાર અથવા અન્ય રાજ્ય સરકાર, સંરક્ષણ દળો, કેન્દ્ર સરકાર અથવા અન્ય રાજ્ય સરકાર દ્વારા હસ્તક અથવા નિયંત્રિત બોર્ડ અથવા કોર્પોરેશન અથવા રાષ્ટ્રીયકૃત બેંકમાં નોકરી કરતા હોય અને જેણે લાયકી પરીક્ષા માતાપિતા નોકરી કરતાં હોય તેવા રાજ્યમાંથી ઉત્તીર્ણ કરેલ હોય, તેવા ઉમેદવાર પ્રવેશ પાત્ર ગણાશે અને તેઓનો ગુણવત્તા યાદીમાં સમાવેશ નિયમ-૧૦ની જોગવાઈઓ અનુસાર થશે.
- (૬) જે ઉમેદવારે લાયકી પરીક્ષા રાજ્ય બહારથી ઉત્તીર્ણ કરેલી હોય અને
- (૧) જેના માતાપિતા નીચે જણાવેલી સેવાની કક્ષાઓ પૈકીની સેવા બજાવતા હોય; અને
- (૨) જેના માતાપિતાની બદલી બીજા રાજ્યોમાંથી ગુજરાતમાં થઈ હોય અને ગુજરાતમાં જ્યાં તેમની બદલી થઈ હોય તેઓ ફરજ ઉપર હાજર થયેલ હોય, તથા રજિસ્ટ્રેશનના સમયગાળા દરમ્યાન ફરજ બજાવતાં હોય તેવા ઉમેદવારનો ગુણવત્તા યાદીમાં નિયમ-૧૦ની જોગવાઈઓ અનુસાર સમાવેશ કરવામાં આવશે
- સેવાની કક્ષા:-
- (ક) કેન્દ્ર સરકારના અધિકારીઓ અથવા કર્મચારીઓ; અથવા
- (ખ) કેન્દ્ર સરકાર અને રાજ્ય સરકારના જાહેર ક્ષેત્રના ઉપક્રમોના અધિકારીઓ અથવા કર્મચારીઓ; અથવા
- (ગ) રાષ્ટ્રીયકૃત બેન્કોના અધિકારીઓ અથવા કર્મચારીઓ; અથવા
- (ઘ) સંયુક્ત રાષ્ટ્રો, યુનિસેફ, વર્લ્ડ હેલ્થ ઓર્ગેનાઈઝેશન (WHO) અને ગુજરાત રાજ્યમાં આવેલી એવી બીજી આંતરરાષ્ટ્રીય સંસ્થાઓના અધિકારીઓ અથવા કર્મચારીઓ; અથવા
- (ચ) ભારતીય વહીવટી સેવા, ભારતીય પોલીસ સેવા, ભારતીય વન સેવાના ગુજરાત સંવર્ગમાં કામ કરતાં અથવા ગુજરાતમાંથી પ્રતિનિયુક્તિ પર બીજા રાજ્યોમાં કામ કરતાં અધિકારીઓ અથવા કર્મચારીઓ; અથવા
- (છ) વહીવટી કારણોસર ગુજરાત રાજ્યની બહાર નિમાયેલા ગુજરાત સરકારના અધિકારીઓ અથવા કર્મચારીઓ.
- (૭) બોર્ડ દ્વારા લેવામાં આવેલ પૂરક પરીક્ષામાં બેઠા પછી લાયકી પરીક્ષા ઉત્તીર્ણ કરેલ હોય તે ઉમેદવાર ચાલુ શૈક્ષણિક વર્ષમાં નિયમ-૨૨ અન્વયે ખાલી રહેલી બેઠકો તરીકે જાહેર કરવામાં આવેલી બેઠકો ઉપર પ્રવેશને પાત્ર થશે.

#### ૬. બેઠકોની અનામત.-

- (૧) પ્રવેશના હેતુ માટે, મૂળ ગુજરાતના અને નીચેની કક્ષા હેઠળ આવતા ઉમેદવારો માટે નીચે દર્શાવેલ પ્રમાણ મુજબ બેઠકો અનામત રાખવામાં આવશે:-
- |   |   |     |
|---|---|-----|
| (ક) અનુસૂચિત જાતિ (એસ.સી.)  | : | ૭%  |
| (ખ) અનુસૂચિત આદિજાતિ (એસ.ટી.)   | : | ૧૫% |
| (ગ) કોઈપણ જાતિની વિધવાઓ અને અનાથ સહિત સામાજિક અને શૈક્ષણિક રીતે પછાત વર્ગ (એસ.ઈ.બી.સી.) | : | ૨૭% |
- (૨) અનામત બેઠક પર પ્રવેશ મેળવવા ઈચ્છતા ઉમેદવારોએ સંબંધિત વર્ગમાં સમાવેશ અંગેનું પ્રમાણપત્ર રજૂ કરવું પડશે, પરંતુ સામાજિક અને શૈક્ષણિક રીતે પછાત વર્ગના ઉમેદવારે જાતિ પ્રમાણપત્ર ઉપરાંત ઉન્નતવર્ગોમાં તેનો સમાવેશ થતો નથી તે મતલબનું પ્રમાણપત્ર રજૂ કરવું પડશે.
- (૩) ગુજરાત સરકાર દ્વારા આ અર્થે સત્તા આપેલ સત્તાધિકારી દ્વારા કાઢી આપવામાં આવેલ હોય અને યોગ્ય સ્ટેમ્પ લગાવીને સહી કરેલ હોય તે સિવાય જાતિ પ્રમાણપત્ર માન્ય ગણાશે નહિ.
- (૪) ગુજરાત સરકાર દ્વારા સત્તા આપેલ સત્તાધિકારી દ્વારા કાઢી આપવામાં આવેલ અને તેના પર યોગ્ય સ્ટેમ્પ લગાવીને સહી કરવામાં આવી હોય તે સિવાય, ક્રિમીલેયરમાં સમાવેશ થતો નથી તે અંગેનું કોઈ પ્રમાણપત્ર માન્ય રહેશે નહિ. આવા પ્રમાણપત્રની કાયદેસરતા સરકારશ્રીના પ્રવર્તમાન નિયમોનુસાર રહેશે.
- (૫) ઉમેદવાર નિયત સમયની અંદર પેટા-નિયમ(૨) હેઠળ ફરમાવ્યા પ્રમાણે પ્રમાણપત્ર રજૂ કરવામાં ચૂક કરે તો, તેની ઉમેદવારી બિનઅનામત કક્ષા હેઠળ પ્રવેશ માટે વિચારણામાં લેવાશે.
- (૬) અનામત કક્ષાનો ઉમેદવાર, ગુણવત્તાના ક્રમમાં બિનઅનામત બેઠક પર પ્રવેશ મેળવે તો, તેને, તેની પસંદગી અનુસાર બિનઅનામત બેઠક પર પ્રવેશ આપી શકાશે.
- (૭) અનામત બેઠક પરના અનામત વર્ગના ઉમેદવારનો પ્રવેશ, આ અર્થે રાજ્ય સરકાર દ્વારા સત્તા આપવામાં આવેલ સત્તાધિકારી દ્વારા જાતિ પ્રમાણપત્રની ખરાઈને આધીન રહીને માન્ય ગણવામાં આવશે. જાતિ પ્રમાણપત્રની ખરાઈ કર્યે તે અમાન્ય માલુમ પડે તે કિસ્સામાં તેને અનામત બેઠક પર પ્રવેશ મેળવવાનો દાવો કરવાનો અધિકાર રહેશે નહીં અને તેને અગાઉથી જ પ્રવેશ આપી દેવામાં આવ્યો હોય, તો આ પ્રવેશ રદ કરવામાં આવશે. આવા ઉમેદવારનો પ્રવેશ, જો બિન અનામત બેઠકો ખાલી હોય તો, યોગ્યતા અને ગુણવત્તાની શરતોને આધિન પ્રવેશ ચાલુ રાખવામાં આવશે.
- (૮) અનામત બેઠકો પરના અનામત કક્ષાના તમામ ઉમેદવારોને પ્રવેશ આપ્યા પછી, અનામત કક્ષાની બાકી રહેલ ખાલી બેઠકો બિન અનામતના કક્ષાની બેઠકોમાં તબદીલ થશે.

#### ૭. શારીરિક અશક્તતા ધરાવતા ઉમેદવારો માટે અનામત :

અશક્ત વ્યક્તિ અધિનિયમ, ૨૦૧૬(સન ૨૦૧૬ના ૪૯ મા) ની જોગવાઈઓ અનુસાર, દરેક અભ્યાસક્રમમાં ઉપલબ્ધ બેઠકો પૈકીની પાંચ ટકા(૫%) બેઠકો, સંબંધિત અભ્યાસક્રમોમાં શૈક્ષણિક પ્રવૃત્તિ કરી શકે તેવી અશક્ત વ્યક્તિઓ માટે અનામત રહેશે. અશક્તતા ધરાવતા ઉમેદવારે સિવિલ સર્જન દ્વારા કાઢી આપેલ અને યોગ્ય રીતે સહી કરેલ અશક્તતાનું પ્રમાણપત્ર રજૂ કરવાનું રહેશે.

સ્પષ્ટીકરણ : અશક્ત વ્યક્તિ એટલે સક્ષમ તબીબી સત્તાધિકારીએ પ્રમાણિત કર્યા પ્રમાણે કોઈ પણ જાતની અશક્તતાના ચાલીસ ટકા કરતા ઓછા નહીં તેટલા પ્રમાણમાં પીડાતી વ્યક્તિ.

#### ૮. સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો માટે અનામત :

- (૧) ઉપલબ્ધ બેઠકો પૈકી એક ટકા બેઠકો સંરક્ષણ દળોના કર્મચારીઓ અને ભૂતપૂર્વ સૈનિકોના બાળકોના પ્રવેશ માટે અનામત રાખવામાં આવશે.
- (૨) ભૂતપૂર્વ સૈનિકની કક્ષામાં પ્રવેશ માટે દાવો કરનાર ઉમેદવારે, નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારી દ્વારા યોગ્ય રીતે કાઢી આપેલ તે મતલબનું પ્રમાણપત્ર રજૂ કરવું જોઈશે. સંરક્ષણ સેવામાં કાર્યરત અથવા કર્મચારીઓ અથવા નિવૃત્ત થયેલ સંરક્ષણદળોના કર્મચારીઓ કે જેઓને મિનિસ્ટ્રી ઓફ હોમ અફેર્સ, પોલીસ ડીવીઝન-૨, ભારત સરકાર દ્વારા પ્રમાણિત કરવામાં આવેલ તેમણે તેઓ જે એકમમાં તેઓ સેવા બજાવતા હોય કે નિવૃત્ત થયેલા હોય તે યુનિટનાં સક્ષમ અધિકારી (કમાન્ડીંગ ઓફિસર) દ્વારા યોગ્ય રીતે કાઢી આપેલું ચાલુ સેવા / સેવા નિવૃત્તિ અંગેનું પ્રમાણપત્ર રજૂ કરવું જોઈશે.
- (૩) સંરક્ષણ દળોના કર્મચારીઓ અને ભૂતપૂર્વ સૈનિકોની કક્ષાની ખાલી રહેતી બેઠકો બિનઅનામત કક્ષાના ઉમેદવારોની ગુણવત્તા યાદીના ધોરણે ભરવામાં આવશે.
- (૪) સંરક્ષણ દળોના અને ભૂતપૂર્વ સૈનિકો કે જેઓ મૂળ ગુજરાતના હોય અને તેમનાં બાળકોએ લાયકી પરીક્ષા ગુજરાત રાજ્યની બહારની શાળામાંથી ઉત્તીર્ણ કરેલી હોય તેવા ઉમેદવારોનો સમાવેશ આ નિયમ હેઠળ કરવાનો રહેશે. આવી અનામત બેઠકો પરનો પ્રવેશ, આનુષંગિક અધિકૃત સક્ષમ સત્તાધિકારી દ્વારા પ્રમાણપત્રની ચકાસણીને આધીન રહીને માન્ય ગણવામાં આવશે.

- (૫) અનામત બેઠક ઉપર પ્રવેશ મેળવનાર ઉમેદવારનો પ્રવેશ ત્યારે જ માન્ય ગણાશે કે જ્યારે ઉમેદવાર દ્વારા રજૂ કરાયેલ અનામત પ્રમાણપત્રની સત્યતા માન્ય અધિકારી દ્વારા પ્રમાણિત કરાય.

#### ૯. સંખ્યાધિક બેઠકો ભરવાને લગતી જોગવાઈઓ :

- (૧) સંખ્યાધિક બેઠકો, ઓલ ઈન્ડિયા કાઉન્સિલ ફોર ટેકનિકલ એજ્યુકેશન, નવી દિલ્હી અને માનવ સંસાધન મંત્રાલય, ભારત સરકારના આદેશો અનુસાર ગુણવત્તાના આધારે ભરવી જોઈશે.
- (૨) (૧) ટ્યુશન ફી માફી યોજના, ઓલ ઈન્ડિયા કાઉન્સિલ ઓફ ટેકનિકલ એજ્યુકેશન, નવી દિલ્હી દ્વારા મંજૂર કરેલી સરકારી કોલેજ અથવા સંસ્થાઓ, સહાયિત કોલેજો અથવા સંસ્થાઓ અને બિનસહાયિત કોલેજો અથવા સંસ્થાઓના ડિપ્લોમા એન્જિનીયરીંગ અભ્યાસક્રમોની મંજૂર કરેલી તમામ બેઠકોને લાગુ પડશે.
- (૨) કોલેજો અથવા સંસ્થાઓની મંજૂર કરેલી ભરવાની બેઠકોના પાંચ ટકાથી વધુ ન હોય તેટલી સંખ્યાધિક બેઠકો, જે ઉમેદવારનાં માતા-પિતા આવકના તમામ સ્ત્રોતોથી વાર્ષિક આવક રૂ. ૬.૦ લાખ કરતાં ઓછી વાર્ષિક આવક ધરાવતા હોય તેવા ઉમેદવારોથી ગુણવત્તાના ધોરણે ભરવી જોઈશે.
- (૩) વિદેશી રાષ્ટ્રવાસીઓ અથવા ભારતીય મૂળની વ્યક્તિઓ (PIO) અથવા અખાતી દેશોમાંના ભારતીય કામદારોના બાળકો માટેની સંખ્યાધિક બેઠકો : વિદેશી રાષ્ટ્રવાસીઓ અથવા ભારતીય મૂળની વ્યક્તિઓ (PIO) અથવા અખાતી દેશોમાંના ભારતીય કામદારો માટે મંજૂર કરેલી ક્ષમતાનાં ૧૫% થી વધુ ન હોય તેટલી સંખ્યાધિક બેઠકો અખાતી દેશોમાંના ભારતીય કામદારોના બાળકો માટે તમામ કોલેજો અથવા સંસ્થાઓમાંની જુદી જુદી વિદ્યાશાખાઓમાં ૧૫% બેઠકોની ૧/૩ (એક તૃતીયાંશ) સુધીની બેઠકો અનામત રાખવામાં આવશે તે શરતને આધીન રહીને, AICTE દ્વારા મંજૂર કરેલી તમામ સરકારી કોલેજો અથવા સંસ્થાઓ અથવા બિન-સહાયિત કોલેજો અથવા સંસ્થાઓને લાગુ પડશે. આવા વર્ગની બાકી રહેલી બેઠકો વિદેશી રાષ્ટ્રવાસીઓ અથવા ભારતીય મૂળની વ્યક્તિઓ (PIO) માટે અનામત રહેશે. (ICCR અથવા ભારત સરકારે નામનિયુક્ત કર્યા પ્રમાણે) ઈન્ડિયન કાઉન્સિલ ફોર કલ્ચરલ રિલેશન દ્વારા પ્રવેશ આપવામાં આવ્યો હોય તેવા વિદેશી રાષ્ટ્રવાસીઓ અથવા ભારતીય મૂળની વ્યક્તિઓ (PIO) અથવા અખાતી દેશોમાંના ભારતીય કામદારોના બાળકોનો સંબંધિત વર્ગમાં સમાવેશ કરવો જોઈશે;
- (૪) ખાલી રહેલી સંખ્યાધિક બેઠકો, આ કેટેગરી સિવાયની અન્ય કોઈપણ કેટેગરીથી ભરી શકાશે નહીં.
- (૫) ટ્યુશન ફી માફી યોજના અભ્યાસક્રમના સંપૂર્ણ સમયગાળા (મુદત) માટે રહેશે અને આ યોજના હેઠળ પ્રવેશ મેળવનાર ઉમેદવારને કોઈપણ સંજોગો હેઠળ સંસ્થા અથવા અભ્યાસક્રમ બદલવાની મંજૂરી મળી શકશે નહીં.
- (૩) આ નિયમમાં મંજૂર હોય તેમ છતાં બે સંખ્યાધિક બેઠકો, દરેક કોલેજો અથવા સંસ્થા ખાતે ભારત સરકારના, ઓલ ઈન્ડિયા કાઉન્સિલ ફોર ટેકનિકલ એજ્યુકેશન, નવી દિલ્હી અને માનવ સંસાધન વિકાસ મંત્રાલય દ્વારા બહાર પાડેલા માર્ગદર્શન અનુસાર જમ્મુ અને કશ્મીર રાજ્યનાં નિર્વાસિતો માટે અનામત રાખવી જોઈશે, લાયકાત અને ધોરણો આ નિયમોમાં સુચવ્યા પ્રમાણે રહેશે.
- (૪) શારીરિક અશક્તતાવાળી વ્યક્તિઓ માટેના પોલીટેકનીકની યોજના (SP, PWD) હેઠળ પ્રવેશ :
- (ક) નીચેના કોષ્ટકમાં જણાવ્યા પ્રમાણે અશક્તતાવાળી વ્યક્તિઓ માટેના પોલીટેકનીકની યોજના (SP, PWD) હેઠળ કોલેજો અથવા સંસ્થાઓમાંની સંખ્યાધિક બેઠકો ગુણવત્તાના આધારે ભરવી જોઈશે.

કોષ્ટક		
અનુક્રમ	કોલેજો અથવા સંસ્થાઓના નામ	બેઠકોની સંખ્યા
૧.	સરકારી પોલીટેકનીક, અમદાવાદ	૨૫
૨.	કન્યાઓ માટેની સરકારી પોલીટેકનીક, અમદાવાદ	૨૫
૩.	સર ભાવસિંહજી પોલીટેકનીક ઈન્સ્ટીટ્યુટ, ભાવનગર	૧૪
૪.	ડૉ. એસ. એન્ડ એસ. એસ. ગાંધી કોલેજ ઓફ એન્જિ. એન્ડ ટેકનો. સુરત	૨૧

સ્પષ્ટીકરણ ૧ : “અશક્તતાવાળી વ્યક્તિઓના માટે પોલીટેકનીકની યોજના (SP, PWD)” એટલે ટેકનિકલ અને વ્યાવસાયિક શિક્ષણના મુખ્ય પ્રવાહમાં અશક્તતાવાળી વ્યક્તિઓને સંકલિત કરવા પસંદ કરાયેલી પચાસ પોલીટેકનીકોને અદ્યતન બનાવવા માટે માનવ સંસાધન વિકાસ મંત્રાલય, ભારત સરકાર ધ્વારા અશક્ત વ્યક્તિ અધિનિયમ, ૧૯૮૫ હેઠળ રાષ્ટ્રીય શિક્ષણનીતિ – ૧૯૮૬ અનુસાર ૨૦૦૦માં ઘડેલી કેન્દ્રીય પુરસ્કૃત યોજના હેઠળ પ્રવેશ મેળવનાર ઉમેદવાર નાણાંકીય સહાય મેળવવાને પાત્ર છે.

- (ખ) જેને અધીન રહીને શારીરિક ખોડખાંપણવાળા ઉમેદવારને પ્રવેશ આપી શકાય તે નિયમ ૭ માં જણાવેલી શરતો,



અશક્તતાવાળી વ્યક્તિઓ માટેના પોલીટેકનીકની યોજના (SP, PWD) હેઠળ શારીરિક ખોડખાંપણ ધરાવતા ઉમેદવારને પણ લાગુ પડશે.

- (૫) ગુજરાત રાજ્યના ઉમેદવારો માટે બીજા રાજ્યોમાં અનામત બેઠકો : માનવ સંશાધન વિકાસ મંત્રાલય, ભારત સરકારની યોજના હેઠળ ટેકનિકલ શિક્ષણના નિર્દિષ્ટ ક્ષેત્રોમાં બીજા રાજ્યોમાં, ગુજરાત રાજ્યના ઉમેદવારો માટે બેઠકો અનામત રખાશે. આવી બેઠકોમાંનો પ્રવેશ ગુણવત્તાને આધારે અપાશે.

**સ્પષ્ટીકરણ :** માનવ સંશાધન વિકાસ ભારત સરકારની યોજના હેઠળ સંખ્યાધિક બેઠકો વિદેશી વિદ્યાર્થીઓ સહિત પોલીટેકનીકો, કોલેજો અથવા સંસ્થાઓ ન હોય તેવા અથવા ટેકનિકલ શિક્ષણના નિર્દિષ્ટ ક્ષેત્રોમાં સુવિધાઓનો અભાવ હોય, તેવા રાજ્યો અને સંઘ રાજ્ય ક્ષેત્રોના ઉમેદવારો માટે અનામત રાખવી જોઈશે.

#### ૧૦. ગુણવત્તા યાદી તૈયાર કરવા બાબત.-

આ નિયમો હેઠળ જેમણે નિયત નમૂનામાં, ઠરાવેલી સમય મર્યાદાની અંદર, પ્રવેશ માટે અરજી કરી હોય તેવા અને જેઓ પ્રવેશ માટે લાયક જણાય તેવા ઉમેદવારોની નીચે પ્રમાણે ગુણવત્તા યાદી તૈયાર કરવી જોઈશે:

- (૧) ગુણવત્તા યાદી તૈયાર કરવાના હેતુ માટે, માધ્યમિક શાળા પ્રમાણપત્ર પરીક્ષા (ધોરણ-૧૦) માં નીચે મુજબના વિષયોમાંથી કુલ ૩૦૦ ગુણમાંથી મેળવેલા ગુણને વિચારણામાં લેવા જોઈશે.
- (૧) ગણિત,  
(૨) વિજ્ઞાન,  
(૩) અંગ્રેજી,
- (૨) સમાન યોગ્યતા ગુણ ધરાવતા હોય તેવા વિદ્યાર્થીઓના કિસ્સામાં ગુણવત્તા ક્રમ નક્કી કરવા માટેનો માપદંડ નીચે મુજબના ક્રમમાં હોવો જોઈશે.
- (ક) ગણિતના વિષયમાં મેળવેલા ગુણ,  
(ખ) વિજ્ઞાનના વિષયમાં મેળવેલા ગુણ,  
(ગ) ગણિત અને અંગ્રેજીના વિષયમાં મેળવેલા કુલ ગુણ,  
(ઘ) વિજ્ઞાન અને અંગ્રેજીના વિષયમાં મેળવેલા કુલ ગુણ,  
(ચ) લાયકી પરીક્ષામાં મેળવેલ ટકાવારી,  
(છ) જન્મની તારીખ (જે ઉમેદવારની ઉંમર મોટી હશે તેમને પ્રાધાન્ય આપવામાં આવશે).

#### ૧૧. ગુણ સુધારવા બાબત.-

- (૧) લાયકી પરીક્ષામાં ઉમેદવારના ગુણમાં ફેરફાર હોય તેવા કિસ્સામાં, તેવા ઉમેદવારે, તે મતલબનો પત્ર અથવા બોર્ડ કાઢી આપેલું સુધારેલું ગુણપત્રક, પરામર્શ કાર્યક્રમ શરૂ થવાના ઓછામાં ઓછા એક દિવસ પહેલાં પરંતુ પત્ર અથવા યથાપ્રસંગ, સુધારેલ ગુણપત્રક મળ્યાના સાત દિવસથી વધુ નહિ તેટલા સમયમાં પ્રવેશ સમિતિ સમક્ષ રજૂ કરવા જોઈશે. આવા કિસ્સામાં, તેને ગુણવત્તાયાદીમાં યોગ્ય ક્રમમાં મુકવો જોઈશે.
- (૨) લાયકી પરીક્ષામાં શરૂઆતમાં ઉમેદવાર નાપાસ થયેલો હોય પરંતુ બોર્ડ ગુણની ફેર ચકાસણી કરતા પાછળથી ઉત્તીર્ણ જાહેર કરેલો એવો ઉમેદવાર, કોઈપણ સમયમર્યાદા નિયત કરવામાં આવી હોય તેમ છતાં, તે મતલબનો પત્ર અથવા યથાપ્રસંગ, બોર્ડ કાઢી આપેલું સુધારેલું ગુણપત્રક મળ્યાના સાત દિવસની અંદર રજૂ કરે, તો તેને પ્રવેશ માટે અરજી કરવા દેવામાં આવશે. આવા કિસ્સામાં, તેને ગુણવત્તાયાદીમાં યોગ્ય ક્રમમાં મુકવો જોઈશે.

#### ૧૨. ટેકનિકલ વિષયોમાં મેળવેલા ગુણનો ઉમેરો.-

વ્યાવસાયિક ડિપ્લોમા અભ્યાસક્રમોના કિસ્સામાં, નીચેના ટેકનિકલ વિષયો પૈકી એક વિષય સાથે ગુજરાત બોર્ડની લાયકી પરીક્ષા ઉત્તીર્ણ કરેલી હોય તેવો ઉમેદવાર, દસ (૧૦) ગુણના ઉમેરો માટે હકદાર રહેશે.

અનુક્રમાંક	વિષય	કોડ નંબર
(૧)	એન્જિનિયરીંગ સ્કેચીંગ, ડ્રોઈંગ એન્ડ ડ્રાફ્ટીંગ (પેપર-૧ અને ૨)	૯૦ અને ૯૧
(૨)	બેઝીક વર્કશોપ પ્રેક્ટિસ (પેપર-૧ અને ૨)	૯૨ અને ૯૩
(૩)	ઇલેક્ટ્રીકલ મોટર સર્વિસ એન્ડ રિપેર (પેપર-૧ અને ૨)	૯૪ અને ૯૫
(૪)	હોમ ઇલેક્ટ્રીકલ એપ્લાયન્સીસ એન્ડ વાયરીંગ, સર્વિસ એન્ડ રીપેર (પેપર-૧ અને ૨)	૯૬ અને ૯૭
(૫)	ઇલેક્ટ્રોનિક્સ એપ્લાયન્સીસ સર્વિસ એન્ડ રીપેર (પેપર-૧ અને ૨)	૯૮ અને ૯૯
(૬)	ઓટો વિહિકલ ટુ વ્હીલર્સ સર્વિસ એન્ડ રીપેર (પેપર-૧ અને ૨)	૧૦૦ અને ૧૦૧

(૭)	એન્જિનિયરીંગ ડ્રોઇંગ	૬૩/૮૫
(૮)	બેઝીક પ્રિન્સીપલ્સ ઓફ મિકેનિકલ એન્ડ ઇલેક્ટ્રીકલ એન્જિનિયરીંગ	૬૪/૮૬
(૯)	વર્કશોપ ટેકનોલોજી	૬૫
(૧૦)	બેઝીક ઇલેક્ટ્રોનિક્સ	૬૬
(૧૧)	એલીમેન્ટ્સ ઓફ એન્જિનિયરીંગ	૨૮/૫૪
(૧૨)	કોમ્પ્યુટર એઈડેડ એન્જિનિયરીંગ ડ્રોઇંગ	૩૧/૫૫
(૧૩)	બેઝીક ઓફ એન્જિનિયરીંગ પ્રોસેસ, મેઈન્ટેનન્સ એન્ડ સેફ્ટી	૩૨/૫૬

**૧૩. પ્રમાણપત્ર ધારકો માટે બેઠકો અનામત રાખવા બાબત :**

(૧) પ્રમાણપત્ર ધારકો માટે, નીચેના કોષ્ટકમાં જણાવેલા તત્સમાન ડિપ્લોમા અભ્યાસક્રમ માટે ૧૫:૧ના પ્રમાણમાં (એટલે કે મંજૂર થયેલી દરેક પંદર બેઠકો દીઠ એક બેઠક) અનામત રાખવામાં આવશે.

કોષ્ટક			
અનુ. ક્રમ	લાયકી અભ્યાસક્રમો		તત્સમાન ડિપ્લોમા અભ્યાસક્રમ
	TEB પ્રમાણપત્ર અભ્યાસક્રમ	ITI પ્રમાણપત્ર અભ્યાસક્રમ	
૧	૨	૩	૪
૧	૧) કોમ્પ્યુટર એઈડેડ સિવિલ એન્ડ ડ્રાફ્ટીંગ	૧) ડ્રાફ્ટસમેન સિવિલ ૨) સર્વેયર	૧) સિવિલ એન્જિનીયરીંગ ૨) આર્કિટેક્ચરલ આસિસ્ટન્ટશીપ
૨	૧) કોમ્પ્યુટર એઈડેડ મિકેનિકલ ડ્રાફ્ટીંગ ૨) પ્રોડક્શન એન્ડ મેઈન્ટેનન્સ ટેકનીશીયન ૩) પ્રેસ ટુલ એન્ડ ડાય મેકીંગ ૪) એડવાન્સ ઓટોમોબાઈલ એન્જિ.	૧) ફીટર ૨) ટર્નર ૩) મિકેનીસ્ટ ૪) રેફ્રીજરેશન એન્ડ એર કન્ડીશનીંગ મિકેનિક ૫) ડ્રાફ્ટસમેન મિકેનિકલ ૬) મશીનીસ્ટ ગ્રાઈન્ડર ૭) ટુલ એન્ડ ડાઈ મેકર (ડાઈ એન્ડ મોલ્ડ), ૮) ટુલ એન્ડ ડાઈ મેકર (પ્રેસ ટુલ્સ, જીગ્સ એન્ડ ફીક્સર), ૯) લિફ્ટ મિકેનિક ૧૦) મિકેનીસ્ટ ટુલ રૂમ ૧૧) મશીનટુલ રૂમ	૧) મિકેનિકલ એન્જિનીયરીંગ ૨) મેટલર્જી એન્જિનીયરીંગ ૩) ફેબ્રીકેશન ટેકનોલોજી ૪) પ્લાસ્ટિક એન્જિનીયરીંગ ૫) ઓટોમોબાઈલ એન્જિનીયરીંગ ૬) મેકાટ્રોનિક્સ
		૧૨) ટુલ ટેકનોલોજી ૧૩) મિકેનિકલ મોટર વ્હીકલ ૧૪) જનરલ મિકેનિક	
૩	૧) ઇલેક્ટ્રીકલ સર્વિસ ટેકનીશીયન	૧) વાયરમેન ૨) ઇલેક્ટ્રીશીયન ૩) મિકેનિકલ કમ ઓપરેટર, ઇલેક્ટ્રોનિક કમ્યુનિકેશન સીસ્ટમ ૩) પાવર ઇલેક્ટ્રોનિક્સ ૪) ઇલેક્ટ્રોનિક્સ મિકેનિક ૫) મિકેનિક ઈન રેડીયો એન્ડ ટેલીવિઝન ૬) મિકેનિક કન્ઝ્યુમર ઇલેક્ટ્રોનિક્સ ૭) ઈન્ડસ્ટ્રીયલ ઇલેક્ટ્રોનિક્સ	૧) ઇલેક્ટ્રીકલ એન્જિનીયરીંગ ૨) ઇલેક્ટ્રોનિક્સ એન્ડ કમ્યુનિકેશન એન્જિનીયરીંગ
૪	૧) ટેક્સટાઈલ ડિઝાઈન (પ્રિન્ટીંગ)	- -	૧) ટેક્સટાઈલ ડિઝાઈન ૨) ટેક્સટાઈલ પ્રોસેસીંગ ટેકનોલોજી

૫	--	૧) સ્પિનીંગ ટેકનીશીયન ૨) ટેક્સટાઈલ મેકાટ્રોનિક્સ ૩) વિવિંગ ટેકનીશીયન	૧) ટેક્સટાઈલ મેન્યુફેક્ચરીંગ એન્ડ ટેકનોલોજી
૬	૧) કેમિકલ લેબોરેટરી ટેકનીશીયન	૧) મેઈન્ટેનન્સ મિકેનીક (કેમિકલ પ્લાન્ટ) ૨) એટેન્ડન્ટ ઓપરેટર (કેમિકલ પ્લાન્ટ) ૩) લેબોરેટરી આસિસ્ટન્ટ (કેમિકલ પ્લાન્ટ) ૪) ઈલેક્ટ્રોપ્લેટર	૧) કેમિકલ એન્જિનીયરીંગ ૨) પેટ્રો કેમિકલ એન્જિનીયરીંગ
૭	--	૧) ઈન્સ્ટ્રુમેન્ટ મિકેનીક કેમિકલ પ્લાન્ટ ૨) ઈન્સ્ટ્રુમેન્ટ મિકેનીક	૧) ઈન્સ્ટ્રુમેન્ટ એન્ડ કન્ટ્રોલ એન્જિનીયરીંગ
૮	--	૧) ઈન્ફોર્મેશન ટેકનોલોજી એન્ડ ઈલેક્ટ્રોનિક સિસ્ટમ મેઈન્ટેનન્સ ૨) મિકેનીકલ કોમ્પ્યુટર હાર્ડવેર	૧) ઈન્ફોર્મેશન ટેકનોલોજી ૨) કોમ્પ્યુટર એન્જિનીયરીંગ
૯	--	૧) રેડીયોલોજી ટેકનીશીયન (રેડીયો ડાયગ્નોસીસ એન્ડ રેડીયોથેરાપી)	૧) બાયોમેડિકલ એન્જિનીયરીંગ

- (૨) (૧) ઉમેદવારોની ગુણવત્તા યાદી, જો ઉમેદવાર ટીઈબી પ્રમાણપત્ર ધારક હોય તો પ્રમાણપત્ર અભ્યાસક્રમના છેલ્લા વર્ષની પરીક્ષામાં વિષયોની થીયરીના કુલ ગુણને ૩૦૦માં રૂપાંતરિત કરીને મળતા ગુણોના આધારે તૈયાર કરવામાં આવશે અથવા જો ઉમેદવાર આઈ.ટી.આઈ. પ્રમાણપત્ર ધારક હોય તો છેલ્લા વર્ષની પરીક્ષાના વિષયો ટ્રેડ થિયરી અને વર્કશોપ કેલ્ક્યુલેશન તેમજ વિજ્ઞાનના કુલ ગુણને ૩૦૦માં રૂપાંતરિત કરીને મળતા ગુણોને આધારે તૈયાર કરવામાં આવશે.
- (૨) સમાન યોગ્યતા ગુણ ધરાવતા હોય તેવા વિદ્યાર્થીઓના કિસ્સામાં ગુણવત્તાક્રમ નક્કી કરવા માટેનો માપદંડ નીચે મુજબના ક્રમમાં હોવો જોઈશે :-
- (અ) ટી.ઈ.બી. પ્રમાણપત્રધારક માટે પ્રાયોગિકમાં મેળવેલા કુલ ગુણના ટકા અથવા આઈ.ટી.આઈ. પ્રમાણપત્રધારક માટે ટ્રેડ પ્રાયોગિકમાં મેળવેલા કુલ ગુણના ટકા.
- (બ) ટીઈબી પ્રમાણપત્રધારક માટે કુલ ગુણના ટકા અથવા આઈટીઆઈ પ્રમાણપત્રધારક માટે કુલ ગુણના ટકા.
- (ગ) માધ્યામિક શાળા પ્રમાણપત્ર પરીક્ષા (ધોરણ ૧૦)માં ગણિતના વિષયમાં મેળવેલ કુલ ગુણ;
- (ઘ) માધ્યામિક શાળા પ્રમાણપત્ર પરીક્ષા (ધોરણ ૧૦)માં વિજ્ઞાનના વિષયમાં મેળવેલ કુલ ગુણ;
- (ચ) માધ્યામિક શાળા પ્રમાણપત્ર પરીક્ષા (ધોરણ ૧૦)માં ગણિત, વિજ્ઞાન અને અંગ્રેજીના વિષયમાં મેળવેલ કુલ ગુણ;
- (૩) પેટા નિયમ-૧ના કોષ્ટકના કોલમ નંબર (૨) અને (૩)માં દર્શાવેલા પ્રમાણપત્રક ધારકોના જુથ માટે, કોષ્ટકના કોલમ નંબર (૪)માં દર્શાવેલ તત્સમાન ડિપ્લોમા અભ્યાસક્રમ માટે સામાન્ય ગુણવત્તા યાદી તૈયાર કરવી જોઈશે.

#### ૧૪. બિનસહાયિત કોલેજો અથવા સંસ્થાઓમાં પ્રવેશ :

- (૧) પ્રવેશ સમિતિએ તૈયાર કરેલી ગુણવત્તાયાદીમાં જે વિદ્યાર્થીઓના નામ આવે તેમની આંતરિક ગુણવત્તા યાદીને આધારે સંબંધિત બિનસહાયિત કોલેજો અથવા સંસ્થાઓના સંચાલક મંડળ, સંચાલક મંડળની બેઠકો ભરી શકશે; પરંતુ પ્રવેશ સમિતિ દ્વારા તૈયાર કરવામાં આવેલ ગુણવત્તાયાદીમાં સમાવિષ્ટ ન હોય તેવા કોઈપણ ઉમેદવાર સંચાલક મંડળની બેઠક ઉપર પ્રવેશ મેળવી શકશે નહીં; પરંતુ જો કોઈપણ બિનનિવાસી ભારતીય બેઠકો ખાલી રહે તો, આવી બેઠકો સંચાલક મંડળની બેઠક તરીકે ભરવાની રહેશે; પરંતુ જો કોઈપણ સંચાલક મંડળની બેઠકો ખાલી રહે તો આવી બેઠકો સરકારી બેઠકો તરીકે પ્રવેશ સમિતિ દ્વારા ભરવાની રહેશે.
- (૨) સંબંધિત બિનસહાયિત કોલેજો અથવા સંસ્થાઓના સંચાલક મંડળે, સંચાલક મંડળની બેઠકો ભરવા માટે પ્રવેશ સમિતિ નક્કી કરે તેવી કાર્યરીતિ અનુસાર પ્રવેશ પ્રક્રિયા અનુસરવાની રહેશે.



- (૩) બિનસહાયિત કોલેજો અથવા સંસ્થાઓએ અધિનિયમની કલમ ૮ હેઠળ રચાયેલી ફી નિયમન સમિતિ દ્વારા અધિનિયમની જોગવાઈઓ હેઠળ નક્કી કરવામાં આવે તેટલી ફી વસૂલ કરવી જોઈશે.
- (૪) કોઈપણ કોલેજ કે સંસ્થા ઉમેદવારનાં અસલ પ્રમાણપત્રો અથવા દસ્તાવેજો રાખી શકશે નહીં. જો જમા લેશે તો આવા કિસ્સામાં, કોલેજ અથવા સંસ્થા વિરુદ્ધ નિયમ-૨૩ મુજબ દંડનીય કાર્યવાહી હાથ ધરવામાં આવશે.

#### ૧૫. પ્રવેશ માટેની અરજી :

- (૧) પ્રવેશ ઈચ્છુક ઉમેદવારે ઉમેદવારીની નોંધણી માટે પ્રવેશ સમિતિએ નિર્દિષ્ટ કરેલી સમયમર્યાદાની અંદર વેબ સાઈટ પર ઓનલાઈન રજીસ્ટ્રેશન કરાવવાનું રહેશે.
- (૨) પ્રવેશ સમિતિએ રાજ્યમાં બહોળો ફેલાવો ધરાવતા હોય તેવા અગ્રગણ્ય સમાચાર પત્રોમાં જાહેરાત દ્વારા વેબ-સાઈટ દ્વારા અને સમિતિને અનુકુળ જણાય તેવા અન્ય સાધનો દ્વારા નોંધણીની તારીખ, હેલ્પ સેન્ટરોની યાદી, નોંધણીનું ફોર્મ રજૂ કરવાની છેલ્લી તારીખ, સંસ્થા, કોલેજ અને અભ્યાસક્રમનો પસંદગીનો ક્રમાંક અને આ અર્થે જરૂરી હોય તેવી અન્ય માહિતી પ્રસિધ્ધ કરવી જોઈશે.
- (૩) રજીસ્ટ્રેશન કરવાના હેતુ માટે ઉમેદવારે પ્રવેશ સમિતિ ધ્વારા નક્કી કરેલ ફોર્મ ફી વગેરેની રકમ ભરવાની રહેશે.
- (૪) જ્યારે ઉમેદવારે એક કરતાં વધારે વખત નોંધણી કરાવેલ હશે ત્યારે પ્રવેશપ્રક્રિયા માટે છેલ્લા તબક્કે કરેલ નોંધણીને પ્રવેશ માટે વિચારણામાં લેવામાં આવશે. બાકીની નોંધણી રદ ગણવામાં આવશે.
- (૫) ઉમેદવારે રજીસ્ટ્રેશન ફોર્મની પ્રિન્ટ આઉટ મેળવી યોગ્ય જગ્યાએ સહી કરી, તેમાં દર્શાવેલ તમામ જરૂરી પ્રમાણપત્રો-દસ્તાવેજોની સ્વપ્રમાણિત નકલો સહિત રજીસ્ટ્રેશન ફોર્મ હેલ્પ સેન્ટર ખાતે જમા કરાવવાનું રહેશે. ઉમેદવારો દ્વારા રજીસ્ટ્રેશન ફોર્મ સાથે જોડવામાં આવેલ તમામ અસલ પ્રમાણપત્રો-દસ્તાવેજો ચકાસણી માટે પ્રવેશ સમિતિ દ્વારા નિર્ધારિત સમયમર્યાદામાં રજૂ કરવાના રહેશે. પ્રવેશ સમિતિ દ્વારા અધિકૃત વ્યક્તિ દ્વારા સદર બાબત અંગેની સ્વીકૃતિ રસીદ આપવામાં આવશે.
- (૬) જરૂર જણાયે હેલ્પ સેન્ટર અસલ પ્રમાણપત્રો અથવા દસ્તાવેજો પ્રવેશ પ્રક્રિયા પૂર્ણ ન થાય ત્યાં સુધી પોતાની પાસે રાખી શકશે. આવા હેલ્પ સેન્ટરો પ્રવેશ પ્રક્રિયા પૂર્ણ થયે ઉમેદવારોને તેઓનાં અસલ પ્રમાણપત્રો અથવા દસ્તાવેજો પરત કરી શકશે.
- (૭) જે ઉમેદવારો પ્રવેશ માટે જરૂરી તમામ અસલ પ્રમાણપત્રો અને દસ્તાવેજો નિયમ-૫માં નિર્ધારિત સમયમર્યાદામાં રજૂ ન કરી શકે, તેવા ઉમેદવારો પ્રવેશનું રજીસ્ટ્રેશન નીચેની શરતોને આધારે કરાવી શકશે:
  - (i) ઉમેદવારે રૂા. ૫,૦૦૦/- (અંકે રૂપિયા પાંચ હજાર પુરા) પ્રવેશ સમિતિ ખાતે સિક્યુરીટી ડિપોઝીટ તરીકે જમા કરાવવાના રહેશે. જો આવા ઉમેદવારો કામકાજના પાંચ દિવસમાં જરૂરી દસ્તાવેજો રજૂ કરશે તો વહીવટી ખર્ચ રૂા. ૫૦૦/- (અંકે રૂપિયા પાંચસો પુરા) બાદ કરી, બાકીની રકમ ઉમેદવારને પરત કરવામાં આવશે.
  - (ii) ઉપર્યુક્ત સમયમર્યાદાની અંદર અસલ પ્રમાણપત્રો અને પુરાવા રજૂ કરવામાં ચૂક થવાના કિસ્સામાં, કામચલાઉ પ્રવેશ રદ કરી શકાશે અને સિક્યોરીટી ડિપોઝીટ જપ્ત કરી શકાશે.

#### ૧૬. પ્રવેશ કાર્યરીતિ :

- ઓફ કેમ્પસ ઓન લાઈન પ્રવેશ પ્રક્રિયા નીચે પ્રમાણે હોવી જોઈશે-
- (૧) નિયમ ૧૫, પેટા નિયમ (૧) મુજબ અરજી કરેલ હોય અને નિયમ ૧૫, પેટા નિયમ (૫) મુજબ રજૂ કરેલ પ્રમાણપત્રોની ખરાઈ કયા પછી પ્રવેશ સમિતિ દ્વારા પ્રવેશ માટે પાત્ર જણાય તેવા ઉમેદવારોની ગુણવત્તા યાદી તૈયાર કરવામાં આવશે.
  - (૨) ગુણવત્તા યાદી પ્રવેશ સમિતિની વેબ સાઈટ પર અને સમિતિને અનુકુળ જણાય તેવા બીજા સાધનો દ્વારા પ્રદર્શિત કરવી જોઈશે.
  - (૩) પ્રવેશ સમિતિએ, પ્રવેશ સમિતિની વેબ સાઈટ ઉપર, રાજ્યમાં બહોળો ફેલાવો ધરાવતા અગ્રગણ્ય સમાચાર પત્રોમાં જાહેરાત દ્વારા અને સમિતિને અનુકુળ જણાય તેવા બીજા સાધનો દ્વારા ઓન લાઈન કાઉન્સેલીંગ (પરામર્શ)નો કાર્યક્રમ પ્રસિધ્ધ કરવો જોઈશે.
  - (૪) ઉમેદવારે પસંદગીની શાખાઓ, કોલેજો અથવા સંસ્થાઓની અગ્રીમતા ઓનલાઈન આપવી જોઈશે. ગુણવત્તાની યાદી, ઉમેદવારની જાતિ અને બેઠકોની ઉપલબ્ધતાના આધારે બેઠકોની ફાળવણી કરવી જોઈશે. સમિતિની વેબ સાઈટ ઉપર બેઠકોની ફાળવણી પ્રદર્શિત કરવી જોઈશે. ઉમેદવારે વેબ સાઈટ ઉપરથી બેઠક ફાળવણી પત્ર અને બેંકની ફી-પહોંચની નકલોની પ્રિન્ટ આઉટ મેળવી લેવી જોઈશે.
  - (૫) પ્રવેશ સમિતિએ નક્કી કરેલી ફી ઉમેદવારે ચુકવવી જોઈશે.
  - (૬) પેટા-નિયમ (૫) મુજબની નિર્ધારિત ટ્યુશન ફીની રકમ, ઓનલાઈન અથવા પ્રવેશ સમિતિ દ્વારા નિર્ધારિત બેંકની નિર્ધારિત શાખામાં જમા કરાવ્યા બાદ, ઉમેદવારને ફાળવવામાં આવેલો પ્રવેશ કાયમ થશે. ઉમેદવારે પોતાના એકાઉન્ટમાં લોગ-ઈન થઈ એડમિશન સ્લીપની પ્રિન્ટ આઉટ મેળવવાની રહેશે. જો ઉમેદવાર નિર્ધારિત સમયમર્યાદામાં ઉપરોક્ત ટ્યુશન ફી ન ભરે તો તેવા કિસ્સામાં ઉમેદવારને ફાળવવામાં આવેલો પ્રવેશ રદ થશે. આવા ઉમેદવારો ત્યારબાદનાં પ્રવેશ રાઉન્ડમાં, જો કોઈ થાય તો, તે જ બેઠક ઉપર પ્રવેશ લાયક થશે નહીં.
  - (૭) જો બેઠકો નોંધપાત્ર સંખ્યામાં ખાલી પડે અને ખાલી બેઠકો ભરવાનું સમિતિને જરૂરી લાગે તે કિસ્સામાં તે બેઠકોની ફેર ગોઠવણી

માટેની ઓન લાઈન પ્રવેશ પ્રક્રિયા કરી શકશે. ઉમેદવાર પોતાની ઈચ્છાથી ફેર-બદલની પ્રક્રિયામાં ભાગ લેવા ઈચ્છે તો તે મુજબ પ્રવેશ મેળવી શકશે. ઉમેદવાર અગાઉ આપેલ પસંદગીને અપગ્રેડેશનનો વિકલ્પ અથવા નવી પસંદગી દર્શાવી શકશે. જો ઉમેદવાર અપગ્રેડેશન કે નવી પસંદગી મુજબ પ્રવેશ મેળવે તો અગાઉનો પ્રવેશ રદ ગણવામાં આવશે.

#### ૧૭. ફી :

- (૧) જેને પ્રવેશ મળે તેવા ઉમેદવારે સરકારી અથવા સહાયિત કોલેજો અથવા સંસ્થાઓ માટે અધિનિયમ કલમ-૯ હેઠળ રચાયેલી ફી નિયમન સમિતિ નક્કી કરે તેવા તબક્કે તેટલી ફી ભરવી પડશે.
- (૨) જેને પ્રવેશ મળે તેવા ઉમેદવારે બિનસહાયિત કોલેજો અથવા સંસ્થાઓ માટે અધિનિયમ કલમ-૯ હેઠળ રચાયેલી ફી નિયમન સમિતિ નક્કી કરે તેવા તબક્કે તેટલી ફી ભરવી પડશે.
- (૩) પ્રવેશ મેળવીને ફી ભર્યા પછી કોઈ ઉમેદવાર તેનો પ્રવેશ પ્રવેશ સમિતિ દ્વારા નિર્ધારિત સમયમર્યાદામાં રદ કરાવે તે કિસ્સામાં, તેણે ખાલી કરેલી બેઠક કોઈ બીજા ઉમેદવાર દ્વારા ભરાય એ શરતે પ્રવેશની પ્રક્રિયા પૂરી થયા પછી ભરેલી ફી તેને પરત આપી શકાશે.
- (૪) પ્રવેશ મેળવીને ફી ભર્યા પછી કોઈ ઉમેદવાર કોઈ બીજા અભ્યાસક્રમમાં અને /અથવા કોલેજમાં અથવા સંસ્થામાં પ્રવેશ મેળવે તે કિસ્સામાં, ફીનો તફાવત, કોઈ હોય તો તે, ફેરગોઠવણીમાં પ્રવેશ મેળવતી વખતે વિદ્યાર્થીએ ભરવો જોઈશે અથવા યથાપ્રસંગ, પ્રવેશ પ્રક્રિયા પૂરી થયા પછી તેને રિફંડ આપવું જોઈશે.

#### ૧૮. અભ્યાસક્રમ અથવા સંસ્થાની ફેરબદલી :

આ નિયમોમાં જોગવાઈ કરી હોય તે સિવાય, કોઈપણ ઉમેદવાર પ્રવેશ મેળવ્યા પછી કોઈપણ સંજોગોમાં તેનો અભ્યાસક્રમ, અથવા યથાપ્રસંગ, કોલેજ અથવા સંસ્થાની ફેરબદલી કરી શકશે નહિ.

#### ૧૯. જમા કરાવવાના દસ્તાવેજો :-

- (૧) ઉમેદવારે રજીસ્ટ્રેશન ફોર્મની પ્રિન્ટ સાથે નીચેના દસ્તાવેજોની સ્વયંપ્રમાણિત નકલો હેલ્પ સેન્ટર ખાતે જમા કરાવવાની રહેશે; જેવી કે:-
  - (૧) એસ.એસ.સી.પરીક્ષા (ધોરણ ૧૦મા) નું ગુણપત્રક,
  - (૨) શાળા છોડ્યાનું પ્રમાણપત્ર અથવા તબદીલી પ્રમાણપત્ર,
  - (૩) અનુસૂચિત જાતિ(એસ.સી.), અનુસૂચિત આદિજાતિ(એસ.ટી.) અને સામાજિક અને શૈક્ષણિક રીતે પછાત વર્ગ (એસ.ઈ.બી.સી.)ના ઉમેદવાર માટે આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું જાતિ પ્રમાણપત્ર,
  - (૪) સરકારે સત્તા આપેલા સત્તાધિકારીએ સંબંધિત શૈક્ષણિક વર્ષની એપ્રિલ મહિનાની ૧લી તારીખ પછી કાઢી આપેલું પરિવારનું નોન-કીમીલેયર (ઉચ્ચ વર્ગમાં સમાવેશ થતો ન હોવા અંગેનું) પ્રમાણપત્ર,
  - (૫) શારીરિક ખોડખાંપણ ધરાવતા ઉમેદવારના કિસ્સામાં, સિવિલ સર્જન / દાકતરી અધિકારીએ કાઢી આપેલું અને યોગ્ય રીતે સહી કરેલું શારીરિક અશક્તતાનું પ્રમાણપત્ર,
  - (૬) નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલું એક્સ- સર્વિસમેન(ભુતપૂર્વ સૈનિક)નું પ્રમાણપત્ર,
  - (૭) તેઓ જેમાં સેવા આપતા હોય તે સંબંધિત યુનિટના કમાન્ડીંગ અધિકારીએ યોગ્ય રીતે કાઢી આપેલા ઈન-સર્વિસમેન(સેવારત સૈનિક)નું પ્રમાણપત્ર,
  - (૭) (અ) નિવૃત્ત સૈનિક માટે તેઓ જેમાં સેવા આપતા હતા તે સંબંધિત યુનિટનાં કમાન્ડીંગ અધિકારીએ યોગ્ય રીતે કાઢી આપેલું એક્સ સર્વિસમેન અંગેનું પ્રમાણપત્ર,
  - (૮) પ્રમાણપત્રધારકોના કિસ્સામાં ટી.ઈ.બી. અથવા આઈ.ટી.આઈ. અથવા આઈ.જી.ટી.આર. દ્વારા કાઢી આપેલું ગુણપત્રક,
  - (૯) લાગુ પડતું હોય તો, આ અર્થે સરકારે સત્તા આપેલા સત્તાધિકારીએ કાઢી આપેલ આવકનું પ્રમાણપત્ર, અને
  - (૧૦) પ્રવેશ સમિતિ જરૂરી ગણે તેવા બીજા પ્રમાણપત્રો,

#### ૨૦. ખોટા દસ્તાવેજો રજૂ કર્યે પ્રવેશની અપાત્રતા.-

દસ્તાવેજોની ખરાઈ દરમ્યાન અથવા તે પછી, પ્રવેશ સમિતિ/હેલ્પ સેન્ટરને ઉમેદવારે રજૂ કરેલા પ્રમાણપત્ર અથવા પુરાવા અથવા અન્ય કોઈ માહિતી ગેરવ્યાજબી અથવા ખોટી જણાય તો આવા ઉમેદવારની ઉમેદવારી તે વર્ષ માટે રદ કરવી જોઈશે અને પછીની બે વર્ષ માટેની મુદત માટે તેને પ્રવેશ માટે ગેરલાયક ઠરાવવામાં આવશે.

#### ૨૧. પ્રવેશ રદ કરવા અને ફી રિફંડ કરવા બાબત.-

- (૧) વહીવટી કારણોસર, પ્રવેશ સમિતિ દ્વારા પ્રવેશ રદ કરવાના અથવા વિદ્યાર્થીઓની તબદિલીના કિસ્સામાં, વિદ્યાર્થીને પ્રવેશ આપવામાં આવ્યો હોય તે કોલેજ અથવા સંસ્થાએ, વસૂલ કરેલી ફી આવા ઉમેદવારને રિફંડ કરવી જોઈશે.

- (ર) (અ) પ્રવેશ પ્રક્રિયા પૂરી થતા પહેલા જો ઉમેદવાર ગમે તે કોઈ કારણસર પોતાની ઉમેદવારી પાછી ખેંચવાના કિસ્સામાં, તે આવી ઉમેદવારી પાછી ખેંચવા માટે પ્રવેશ સમિતિ દ્વારા નિર્ધારિત સમયમર્યાદામાં વેબસાઈટમાં પોતાના એકાઉન્ટમાં લોગ-ઈન થઈ, ઓનલાઈન કાર્યવાહી કરી, પોતાનો પ્રવેશ રદ કરવા માટે વિનંતી કરી શકશે. આવા કિસ્સામાં, પ્રવેશ સમિતિ દ્વારા વસૂલ કરેલી કોઈ ફી હોય તો, તે, પ્રવેશ સમિતિ દ્વારા આવી ખાલી થયેલી બેઠક ભરવામાં આવે તે શરતને અધીન રહીને આવા ઉમેદવારને રિફંડ કરવી જોઈશે.
- (બ) પ્રવેશ પ્રક્રિયા પૂરી થયા પછી અને ખાલી રહેલી બેઠકોનો પ્રવેશ કાર્યક્રમ જાહેર થયા પહેલાં, ઉપર (અ) મુજબ કોઈ ઉમેદવાર પોતાનો પ્રવેશ રદ કરાવે, તેવા સંજોગોમાં ઉમેદવારે ભરેલી ફી, આવી ખાલી રહેલી બેઠક સંસ્થા દ્વારા ભરાશે એ શરતે, પ્રવેશ સમિતિ અને AICTEના પ્રવર્તમાન નિયમોનુસાર પરત કરવામાં આવશે.
- (ગ) કોઈપણ કારણોસર ઉમેદવાર ખાલી રહેલી બેઠકોની પ્રવેશ પ્રક્રિયા પૂર્ણ થયા બાદ પોતાનો પ્રવેશ રદ કરાવવા ઈચ્છે તો, તેવા ઉમેદવારે લેખિતમાં સંસ્થા અથવા કોલેજ કે જ્યાં તેને પ્રવેશ મળેલ છે, તેને જાણ કરવાની રહેશે પરંતુ આવા સંજોગોમાં ઉમેદવારે પ્રવેશની અવેજમાં ભરેલ ફી તેને પરત મળવાપાત્ર રહેશે નહીં.
- (ઘ) સંસ્થા અથવા કોલેજ સ્તરે પ્રવેશ રદ કરાવવાના કિસ્સામાં, ઉમેદવારે ચાલુ સેમેસ્ટરની ફી ભરવાની રહેશે પરંતુ કોઈપણ સંસ્થા કે કોલેજ બીજા વધારાના સેમેસ્ટરની ફીની માંગણી કરી શકશે નહીં.

## ૨૨. ખાલી બેઠકો.-

- (૧) પ્રવેશ યાદીમાં સમાવિષ્ટ હોય તેવા તમામ ઉમેદવારોને અથવા પ્રવેશ પ્રક્રિયા પૂર્ણ થયા પછી જો બેઠકો ખાલી રહે તો તેવી બેઠકો કોમન મેરીટ યાદી બનાવીને પ્રવેશ સમિતિના નિર્દેશ અનુસાર પેટાનિયમ (૨) મુજબ ભરવાની રહેશે.
- (૨) પ્રવેશ સમિતિ બહોળો ફેલાવો ધરાવતાં અગ્રગણ્ય વર્તમાનપત્રોમાં, વેબસાઈટ ઉપર અથવા પ્રવેશ સમિતિને યોગ્ય લાગે તેવા માધ્યમથી ખાલી રહેલી બેઠકોની યાદી પ્રસિદ્ધ કરશે અને ખાલી રહેલ બેઠકો પર પ્રવેશ માટે સમયસારણી પ્રસિદ્ધ કરશે. જે ઉમેદવાર પાસે પ્રવેશ સમિતિ દ્વારા આપવામાં આવેલ મેરીટ નંબર પહેલેથી હોય તેવા ઉમેદવાર ખાલી રહેલ બેઠકોના તબક્કામાં ભાગ લઈ શકશે. જ્યારે લાયકાત ધરાવતા જે ઉમેદવારોએ અગાઉ રજીસ્ટ્રેશન કરાવેલ ન હોય, તેવા ઉમેદવારે પ્રવેશ સમિતિ દ્વારા નક્કી કરવામાં આવેલ કાર્યપદ્ધતિ અને સમયસારણી પ્રમાણે નવું રજીસ્ટ્રેશન કરાવવાનું રહેશે. ખાલી રહેલ બેઠકોના પ્રવેશ માટે જે ઉમેદવારે પ્રવેશ સમિતિ દ્વારા તૈયાર કરવાનાં આવેલ મેરીટ યાદીમાં હોય અથવા ખાલી રહેલ બેઠક માટે નવું રજીસ્ટ્રેશન કરાવેલ હોય તેમને જ ખાલી રહેલ બેઠકોના પ્રવેશમાં ભાગ લેવાની મંજૂરી આપવામાં આવશે. સંસ્થા દ્વારા ખાલી રહેલ બેઠકોમાં લાયકાત ધરાવતા ઉમેદવારોની સામાન્ય આંતરિક મેરીટ યાદી નીચેના ક્રમાનુસાર બનાવવાની અને પ્રવેશ સમિતિનાં વખતોવખતનાં માર્ગદર્શન મુજબ કાર્યવાહી કરવાની રહેશે:
- (૧) પ્રવેશ સમિતિની મેરીટ યાદીમાં સમાવિષ્ટ ઉમેદવારો.
- (૨) ગુજરાત રાજ્યમાંથી લાયકી પરીક્ષા ઉત્તીર્ણ કરેલ ઉમેદવારો, કે જેઓએ પ્રવેશ સમિતિ દ્વારા નિર્ધારિત સમયસારણી પ્રમાણે નવું ઓનલાઈન રજીસ્ટ્રેશન કરાવેલું હોય.
- (૩) ઉપર મુજબ જણાવેલ પેટા નિયમ (૧) અને (૨) મુજબ જાણવેલ બેઠકો પછી પણ જો બેઠક ખાલી વધે તો તેવી બેઠક સંસ્થા દ્વારા ગુજરાત રાજ્ય બહારથી લાયકી પરીક્ષા ઉત્તીર્ણ કરેલ હોય તેવા ઉમેદવારોથી કે જેઓએ પ્રવેશ સમિતિ દ્વારા નિર્ધારિત સમયસારણી પ્રમાણે નવું રજીસ્ટ્રેશન કરાવેલ હોય તેઓ પ્રવેશ માટે યોગ્ય ગણાશે.

## ૨૩. શિક્ષા :

અધિનિયમ, આ નિયમો અને સરકાર, પ્રવેશ સમિતિ અથવા યથાપ્રસંગ, ફી નિયમન સમિતિએ બહાર પાડેલા કોઈપણ આદેશોની જોગવાઈઓનું ઉલ્લંઘન કરતી કોઈપણ વ્યક્તિ અધિનિયમમાં જોગવાઈ કર્યા પ્રમાણેની શિક્ષાને પાત્ર થશે.

## ૨૪. અર્થઘટન :

આ નિયમોની જોગવાઈઓના અમલીકરણમાં, કોઈપણ જોગવાઈના અર્થઘટન અંગે કોઈપણ મુશ્કેલી અથવા પ્રશ્ન ઉદભવે તો, સરકારનો નિર્ણય આખરી ગણાશે.

#નોંધ : ઉપર જણાવેલ પ્રવેશ કાર્યપદ્ધતિ માત્ર માહિતી અને માર્ગદર્શન માટે છે. પ્રવેશના જાહેરનામા અને છેલ્લા સુધારા માટે સમિતિની વેબસાઈટ [www.acpdc.in](http://www.acpdc.in) જોવા વિનંતી છે.